



Pawlusyň salonikililere ikinji haty

Giriş

Pawlusyň Salonikidäki imanlylar ýygnağyna ýazan ikinji haty şükür sözleri bilen başlanýar. Ol salonikilileriň gitdigisaýy ösýän imanlary we söýgüleri üçin Hudaýa şükür edýär.

Salonikililer köp kynçylyklara duçar bolýardylar. Ýöne Pawlus bu kynçylyklaryň jeza ýa temmi däl-de, iman synagydygy barada aýdýar. Salonikidäki ýygnakdan bir adam Rebbiň eýýäm gaýdyp gelendigini habar berýän haty Pawlusdan alandygyny aýdýar. Emma Pawlus olara

özlerini aldatmazlygy tabşyrýar. Ol «ýok edilmeli bikanun adam peýda bolýança» Rebbiň gelmejekdigini olara açykdan-açyk aýdýar (2:3).

Pawlus ýygnakdaky imanlylara bikär gezmezligi ündeýär. Şeýle-de ol hatda aýdylýan öwütlere gulak asmaýan adamlardan ägä bolmagy ýygnaga tabşyrýar. Pawlusyň haty şeýle dileg sözleri bilen tamamlanýar: «*Parahatlygyň gözbaşy bolan Rebbiň Özi size hemişe, her ýagdaýda parahatlyk bersin! Reb baryňyza ýar bolsun!*» (3:16).

Mazmuny

Salamlar we doga-dilegler.....	1:1-2
Reb gaýdyp gelende adalaty berkarar eder	1:3-12
Reb heniz gaýdyp gelenok.....	2:1-12
Imanda berk duruň	2:13-17
Doga-dileg ediň, bikär gezmäň	3:1-15
Soňky doga-dilegler	3:16-18

1-nji bap

¹Atamyz Hudaýyň we Rebbimiz Isa Mesihniň Salonikidäki imanlylar ýygnağyna Pawlus, Silwan^a we Timoteosdan dogaýy salam! ²Atamyz Hudaýyň we Rebbimiz Isa Mesihniň merhemeti, parahatlygy size ýar bolsun!

Geljek höküm

³Eý, doganlar! Siziň imanyňyz gitdigisaýy ösýär, biri-biriňize bolan söýgiňiz dolup-daşýar. Şoňa görä-de, biz elmydama Hudaýa şükürler etmelidiris. Bu örän ýerliklidir. ⁴Biz Hudaýyň ýygnaklarynyň arasynda siz babatda magtanýarys.

^a 1:1 *Silwan* – bu Silasyň beýleki ady.

Sebäbi siz yzarlanyp, görgi baryny görseňiz-de, imanda berk durup, olaryň ählisine çydaýarsyňyz. ⁵Hudaýyň adalaty şu görýän görgüleriňiz arkaly aýan bolar: siz Hudaýyň Şalygyna mynasyp saýlarsyňyz, sebäbi siz şonuň ugrunda görgi görýäňiz ahyryn. ⁶Hudaý adalatydyr. Ol size jebir çekdirýänlere jebir berer, ⁷⁻⁸emma jebir çeken size biziň bilen bile rahatlyk berer. Bu zatlar Reb Isa Öz perişdeleri bilen ot-ýalyn içinde gökden peýda bolan mahaly bolar. Rebbimiz Isa Hudaýy tanamaýanlary we Özi baradaky Hoş Habara gulak asmadyklary jezalandyryr. ⁹Olar Rebbiň huzuryndan we Onuň gudratynyň şöhratyndan mahrum edilip, baky heläkçilik jezasyny çekerler. ¹⁰Rebbiň saýlap-seçenleri bolsa Onuň geljek şol gününde Rebbi şöhratlandyryrlar. Iman edenleriň ählisi Rebbi beýgelderler. Bulara siz hem degişlisiňiz, sebäbi siz özüňize edilen şaýatlyklara ynandyňyz. ¹¹Şoňa görä-de, biz elmydama siziň üçin doga-dilegler edýäris: goý, Hudaý sizi Öz çagyrysyna mynasyp saýsyn; goý, ähli ýagşy niýetleriňizi we imanyňyzyň gönükdiren her bir işini Hudaý Öz gudraty bilen amala aşyrsyn. ¹²Biz Hudaýymyzyň we Rebbimiz Isa Mesihniň merhemetine görä, siziň Rebbi şöhratlandyrmagyňyz üçin, Onuň-da sizi şöhratlandyrmagy üçin şu doga-dilegleri edýäris.

2-nji bap

Bikanun adam

¹Indi bolsa, eý, doganlar, Rebbimiz Isa Mesihniň gelmegi we Onuň ýanyna üşmegimiz babatda şulary aýdyňlaşdyrmakçy: ²«Rebbiň günü golaýlady»

diýip aýdýan haýsydyr bir habar, pygamberlik ýa-da hat bizden ýaly bolup görünse-de, şolar sebäpli haýdan-haý aljyramaň, galpylda düşmäň. ³Özüňizi hiç kime hiç ýol bilen aldatmaň. Çünki köpler Hudaýa garşy baş galdyryr we ýok edilmeli bikanun adam peýda bolar. Ýöne bu zatlar amala aşýança, Rebbiň günü gelmez. ⁴Bu adam hudaý diýip atlandyrylýan ýa sežde edilýän zatlaryň baryna garşy çykyp, özüni olardan ýokary tutar. Ol hatda Hudaýyň ybadathanasynda oturyp, özüni Hudaý diýip yglan eder. ⁵Men heniz ýanyňyzdakam bulary aýdanym, elbetde, ýadyňyzdadyr. ⁶⁻⁷Bu bikanun adam Hudaýyň bellän wagtynda peýda bolar. Bikanunlyk eýýäm assyrynlyk bilen hereket etse-de, bikanun adamyň peýda bolmagy bökdelýär. Munuň sebäbini özüňiz bilýänsiňiz. Hawa, bikanun adamy bökdeýän biri bardyr. Ol aradan aýrylansoň, ⁸bikanun adam peýda bolar. Reb Isa agzynyň demi bilen, Öz gelşiniň şanly şöwketi bilen ony ýok eder. ⁹Bikanun adam gelende şeýtanyň güýji arkaly her hili ýalan gudratlary, alamatlary we mugjyzalary görkezer. ¹⁰Ol her hili ýamanlyklar bilen heläkçilik ýoluna düşenleri aldawa salar. Çünki olar hakykaty söýmegi we şol arkaly halas bolmagy ret etdiler. ¹¹Şonuň üçin-de Hudaý olary aldaýan bir güýje tabşyryr. Olar-da bu aldawa ynanýarlar. ¹²Ol muny hakykata ynanman, ýamanlykdan keýp alanlaryň baryny höküm etmek üçin edýär.

Imanda berk duruň!

¹³Eý, Reb tarapdan söýülýän doganlar! Siz halas bolup bileriňiz ýaly, Hudaý sizi ilkinjiler hökmünde^a saýlady. Siz Mukaddes Ruh arkaly päklenip, hakykata

^a 2:13 *Ilkinjiler hökmünde* – käbir golýazmalarda *ilkibaşdan*.

bolan imanyňyz arkaly halas bolduňyz. Şoňa görä-de, biz elmydama Hudaýa şükürler etmelidiris. ¹⁴Ol Rebbimiz Isa Mesihini şöhratyna şarik bolup bileriňiz ýaly, wagyz edýän Hoş Habarymyz arkaly sizi bulara çagyrdy. ¹⁵Şoňa görä-de, eý, doganlar, indi imanda berk duruň! Bizden söz ýa hat arkaly öwrenen taglymatyňyza berk ýapyşyň. ¹⁶⁻¹⁷Atamyz Hudaý bizi söýüp, Öz merhemeti arkaly bize ebedi teselli bilen ýagşy umyt berdi. Goý, Rebbimiz Isa Mesihini Özi we Atamyz Hudaý size teselli bersin, her bir ýagşy işde we sözde size güýç bersin.

3-nji bap

Biziň üçin doga-dileg ediň

¹Eý, doganlar! Rebbiň Hoş Habary siziň arañyzda çalt ýaýrap, şöhratlandy. Ol beýleki ýerlerde-de şeýle bolar ýaly, biziň üçin doga-dileg ediň. ²Zalym, ýaman adamlardan gutulyp bilmegimiz üçin-de doga-dileg ediň. Çünki Rebbe adamlaryň hemmesi ynanýan dälidir. ³Emma Reb ynamdardyr. Ol size kuwwat berer we şeytandan gorar. ⁴Biziň buýranlarymyzy edýändiginiňiz, geljekde-de etjekdigiňiz babatda Reb bizi ynandyryar. ⁵Goý, Reb ýürekleriňizi Hudaýy söýmäge we Mesihe sadyk bolmaga gönükdirsin.

Çöregiňizi özüňiz gazanyň

⁶Eý, doganlar, bikär gezip, biziň taglymatymyza görä ýaşamaýan her bir dogandan daş durmagy Rebbimiz Isa

Mesihiniň adyndan size buýurýarys. ⁷Biziň görelämize nähili eýermelidigini özüňiz bilýänsiňiz. Biz siziň arañyzdakak, bikär gezmedik, ⁸hiç kimiň çöregini mugt iýmedik. Gaýtam, siziň hiç biriňize agram salmajak bolup, gije-gündiz işläp, zähmet çekdik. ⁹Biziň sizden ýardam almaga hakymyz bolsa-da, ony talap etmedik. Sebäbi görelämize eýerip bileriňiz ýaly, muny size nusga bolmak üçin etdik. ¹⁰Biz hatda siziň ýanyňyzdakak: «Kim işlemek islemeyän bolsa, damak-da iýmesin» diýip buýrupdyk. ¹¹Emma biz arañyzda käbirleriňiziň bikär gezýändigini eşidýäris. Olar öz işleri bilen bolman, başgalaryň işine goşulýarlar. ¹²Şeýle adamlara gep-gürrüňsiz işlemegi we öz çöreklerini gazanmagy Rebbimiz Isa Mesihiniň adyndan tabşyryp ýalbarýarys. ¹³Siz bolsa, eý, doganlar, ýagşylyk etmekde ýadamaň. ¹⁴Kim bu hatda aýdanlarymyza gulak asmasa, ony göz astyna alyň. Ol utanar ýaly, onuň bilen gatnaşmaň. ¹⁵Ýöne ony duşman saýmaň, gaýtam bir dogan hökmünde oňa öwüt beriň.

Salamlar

¹⁶Parahatlygyň gözbaşy bolan Rebbiň Özi size hemişe, her ýagdaýda parahatlyk bersin! Reb baryňyza ýar bolsun! ¹⁷*Men Pawlusdan size salam bolsun. Muny öz elim bilen ýazyp, her hatymy şeýdip tamamlaryn.* ¹⁸Rebbimiz Isa Mesihiniň merhemeti, goý, siziň baryňyza ýar bolsun!

